

ዉጥረትን ለማርገብ (በሔኖክ የሺጥላ ሃሳብ ላይና የእሱን ሀሳብ በማይጋሩት ላይ የተሰጠ አስተያየት)

January 2, 2017

ዉጥረትን ለማርገብ (በሔኖክ የሺጥላ ሃሳብ ላይና የእሱን ሀሳብ በማይጋሩት ላይ የተሰጠ አስተያየት)
ሰመረ አለሙ (semere.alemu@yahoo.com)

ሰሞኑን ሔኖክ የሺጥላ አልፎ አልፎ በሚልከው መልእክቱና ለእሱ ምላሽ ከግምቦት 7ና የእነሱን ሃሳብ ከሚጋሩት ድርጅቶችና ግለሰቦች ጋር በሚደረገው እስጥ አገባ ወላፊት አይሎ ጥግ ይዞ ነገሩን ማስተዋል ቢያስመርጥም ነገሩ ጊዜ ይገዛበት እንደሆነ እንጂ የሚሸሸበት ስላልሆነና በርዶም ወደ ቦታው የሚመለስ መስሎ ስላልታየኝ ከእይታዬ አንጻር ወገን ግንዛቤየን እንዲያብላላው አስቤ ጣቴን ከኮምፒተር በማገኛኝት መልእክቴን ወደ ድር ጥንጥን ልኬዋለሁ።

እንደ ሔኖክ የሺጥላ አባባል አማራጭ ሲጋዝ፤ ሲገደል፤ ሲዋከብ ጆሮ ያልሰጡት የግምቦት7 ድርጅት አባሎቹና የፖለቲካ ልሳኑ ኢሳት ዛሬ አማራጭ ትእግስቱ አልቆ፤ ልጆቹን አሰባስቦ፤ እሱን ከጥቃትና ከጥፋት ጠብቆ፤ አማራንና ኢትዮጵያን ለማዳን ላይ ታች በሚልበት ጊዜ ደንቃራ ሁኔታው ብሎ ያማርራል። ሔኖክ እዚህ ላይ አላቆመም የግምቦት 7 የማእዘን ደንጋይ የሆነው አማራጭ ከወሽንብር፤ ከሻቢያና ህወአት ደባ ተላቅቆ ለግምቦት 7ና ኢሳት የሚያወለወደው የገንዘብ ድጎማና የፖለቲካ ድጋፍ ወደ ወገኑ ቢሰብ በየቦታው እንደ አዉሬ የሚሳደደውና የሚታደነው አማራ ሙብቱ ተጠብቆ ኢትዮጵያም ኢትዮጵያን ሁና ትኖራለች በማለት ሀሳቡን በአጽንኦት ያቀርባል ።

የሔኖክ ተቃዋሚዎች በአንጻሩ የሔኖክን ሀሳብ በተመጣጠነ ሃሳብ ከማክሸፍ ይልቅ በዘለፋና በስድብ በማሸማቀቅ፤ ከህወአት ጋር በማያያዝና ከፖለቲካው ምህዳር ለማራቅ በፓል፤ በራዲዮ፤ በጽሁፍ ዉንጀላዉን ተያይዘዉታል። ይህን ሀሳባቸውን ለማንሸራሸር የተጠቀሙበት ዘዴ ግን በረጅም እይታ ሲለካ ሚዛን የሚደፋ ካለመሆኑም በላይ ይህን አባባላቸውን ያስደገፉበት ማስረጃም በእጅጉ ቀላላ ሁኖ ተገኝቷል። ሔኖክ ቀደም ባለው ጊዜ የሰጠውን አገልግሎት ዉሀ በመቸለስ ባልተወለደ አንጀት ማጣጣል ሔኖክን ሳይሆን የሚያሳጣው ያልተመጣጠነና ሚዛን የሳደለው ሀሳብ የሚሰጡትን ተቺዎቹን ነው። ጸረ ሔኖክያዉያን የአማራው የሆነ ሁሉ አይጥማቸውም ለሌሎች የነገድ ድርጅቶች የሰጡት ድጋፍ አማራው ላይ ሲደርስ ዘረኝነት ተብሎ ልዩ ስም ይሰጠዋል። ያማራው የራዲዮ ፕሮግራም ሲጀመርም አገር ቀውጧ ሆኗል እንደ ዛሬው ሔኖክ ሁሉ ደምስ በለጠም ተብጠልጥሏል ።

ገንዘብ ሰብስቦ፤ ለአንዳርጋቸው ጽጌ፤ ለበቀለ ገርባ በጋ ክክረምት ሰልፍ ውጡ የሚሉን የጂ7 አስተባባሪዎች ኮለኔል ታደሰ፤ ኮለኔል ደመቀ፤ የኔ ሰዉ ገብሬና ሌሎች ያማራ ታሳሪዎች ላይ ሲደረስ ለነገሩ ምንም ትኩረት አይሰጡትም። ሌላዉ ቢቀር አማሮች የድርጅት አባሎቻቸው ስለአማራ እንዳያነሱ የሀሳብ ጫና ያደርጉባቸዋል።

አንድ ድርጅት ሐገራዊ በሆነ ጉዳይ ላይ አፈሴላዊ አቀዋሙን ያስታውቃል። ሌላዉን ወደገን ትተን ወልቃይት አማራ ነኝ ድረሱልኝ ብሎ የወልቃይት ህዝብ ላነሳዉ ጥያቄ እንዲሁም አስመራ ስለታገቱብን ዜጎቻችንና የአሰብን የባለቤትነት ጥያቄ ለግምቦት 7 አመራር ጥያቄ ቢቀርብም እነሱ ግን ይህን መሰረታዊ ጥያቄ ከአንድ ብርጌድ ጦር በላይ በመፍራት ዝምታን መርጠዋል። ስለጉዳዩም ላለማንሳትን በእጂጉ ይጠነቀቃሉ ስለዚህ ጉዳይ የሚያነሳዉንም በወያኔነት ይፈርሻሉ።

ዛሬ ሔኖክ በጸረ ኢትዮጵያዊነት ሊከሰስ አይችልም ራሱን ወደ አዲሱ ምዕራፍ የገፋውም አማራው የሚደረሰለት ስላጣና ከጊዜ ወደ ጊዜ የሚሸረብበት ሴራና ሽምቆ ከሁሉም አቅጣጫ በመጥበቁ ነው። ቀደም ባለው ጊዜም እሱም ለግምቦት 7 ድጋፉን የሰጠ ዜጋ ነበር። በአሁኑ ወቅት አማራው የደረሰበት የእድገት ደረጃ እንደ መጋዣ ታስሮ ተዋርዶ ከመሞት ይልቅ እንደ ቀደሙት ወገኖቹ ታሪክን ስርቶ መሞትን ነው። ለዚህም ታሪካዊ ተልእኮ እንደ ሔኖክ አይነት ውርደትን የተጠየፉ ያማራ ወጣቶች እኔም ሔኖክ ነኝ ብለው ላማራው ወገናቸው ተነስተዋል። ይህንንም መቀበል ምርጫ የሌለው አማራጭ በመሆኑ ግምቦቶች ሊቀበሉት ግድ ይላል። ያንቀላፋው ያማራው ወጣትም ድጋፉን በገሀድ አሳይቷል ብዙ ሔኖኮችም ተፈልፍለዋል። ከጅምሩ እዚህ ከደረሰ ጊዜ አልፎ ጊዜ ሲተካ ሔኖክና መሰሎቹ ከአንጋፋ ወገኖቻቸው እወቀትን ካካበቱ ለቆሙለት ህዝብና ሀገር ብዙ መስራት እንደሚችሉ ጥርጥር አይኖርም። አንድ የማይካድ ነገር ግን ሔኖክና መሰሎቹ ከአማራው ሰቆቃ አልፎ እይታቸው ኢትዮጵያ መሆኑን ደጋግመው ገልጸዋል ተቃዋሚዎቻቸው ግን ይህንን ያለመስማት ወይም አጣምሞ የመተርጎም መብታቸው የተጠበቀ ነው።

በኢሳትና በግምቦቶች አማካይነት ከሞት ወደ ህይወት የተሸጋገሩ ጸረ ኢትዮጵያ ድርጅቶችንና ግለሰቦችን በሰፋት ተመልክተናል፤ የኢትዮጵያ ባንዲራ ህልውናው ከሞተ ድርጅት ጎን ለጎን ተሰቅሎ አገር ለወርደት ተዳርጎም ታዝበናል። በግምቦት 7 አቀንቃኞች ሻቢያ የኢትዮጵያ ነጻ አወጭ ሁኖ ተሰብኳል። በቪዥን ኢትዮጵያ አንዳንድ አሳፋሪ ዜጎች ለሻቢያ ሲሰጡም ተመልክተናል። በቅርቡ እንኳን ዶር ታደሰ ብሩ ከርሰሞ ሻቢያን ነኩብኝ ብለው አማርረው ጽፈዋል። አቶ ነአምን ዘለቀም በቪዥን ኢትዮጵያ (ቪዥን ኤርትራ ቢሉት ይሻል ነበር) አንድ ሀገር ወዳድ በደም ፍላጎት እስከ መቼ ሻቢያን በአንቀልባ አዝለን እናዛራለን በማለቱ ትእግስታቸው አልቆ ወደ መድረኩ ተንደርድረው ተናጋሪውን ከማነቃቸው በፊት ተናጋሪው ድምጽ ማጉያውን አስረክቦ ከወርደት ድነናል።

ኢሳት ከግምቦት 7 ጋር ይህ ነው የማይባል ቁርኝት አለው በቪዥን ኢትዮጵያ ላይ ሻቢያ ተነካብኝ ብለው በግልግል ወደቦታቸው የተመለሱት አቶ ነአምን ዘለቀ የኢሳትና የግምቦት 7 ከፍተኛ አባል ናቸው። አቶ አንዳርጋቸው ወደ እስር ከተወረደው በኋላም አቶ አበበ ገላው የግምቦት 7 አባል መሆኑን አፈሴላዊ አድርጓል በተከታዩም የኢሳት ቦርድ ከፍተኛ ባለ ሰልጣን ሁኖ ተሹሟል። ችግሩ እነዚህ ግለሰቦች ለምን የግምቦት 7 አባል ሆኑ አይደለም ጥያቄው ይህንን ኢትዮጵያዊ ነኝ የሚል የሚዲያ ተቋም በነዚህ ከፍተኛ በሆኑ በግምቦት 7 መሪዎች ስር ማዋሉ ኢሳትን ነጻና ገለልተኛ ካለማድረጉም በላይ አገራችን ውስጥ በሚደረገው ትግል ሚዛኑን ያስታል ከሚል እውነታ የመነጨ ነው።

ባጠቃላይ ከላይ የተመለከቱትን ተያያዢ ሁኔታዎችን ስናገጣጥም ግምቦት 7 ኢሳት ነው ኢሳትም ግምቦት 7 ነው። እዚህ ላይ አንድ የሚዲያ ተቋም በአንድ የድርጅት ፍልሰፍና ከተቃኘ የድርጅቱ ልሳን እንጂ ነጻ የሚዲያ ተቋም ሊሆን አይችልም ድርጅቱን የሚቆጣጠረው አካል ሚዲያውን ይቆጣጠረዋል፤ ሚዲያውም ቅኝቱ ከድርጅቱ ፍልሰፍና ይዋሀዳል እውነታን የሚያይበትም በድርጅቱ መነጻር በቻ ይሆናል። ብሄራዊ ሚዲያዎች ከብሄራዊ ፖለቲካ ድርጅቶች ነጻ ከሆኑ የሚያዩትን የሚሰሙትን ያለምንም ይሎኝታ ያጋልጣሉ፤ እርምጃ እንዲወሰድ ያሳስባሉ፤ ሚዛን ያስጠብቃሉ ባጠቃላይ ነጻና ገለልተኛ ይሆናሉ ይህም ጠቃሚነቱ ለሀገርና ለህዝብ ይሆናል ማለት ነው። ኢሳት ግን በዚህ መንፈስ ባለመዋቀሩ የአማራው ተወካዮች ስለደረሰባቸው በደል ለህዝብ ለማሳወቅ ወደ ቢሮዎቻቸው በሚመጡበት ጊዜ ለሌሎች ድርጅቶች የሚሰጡትን ከሌላ ነፍገዎቻቸው ይባስ ብለው በሚመራ ጥያቄ (leading question) በማዋረድ፤ በማዋከብ ስብእና የሚነኩ ጥያቄዎችን በመጠየቅ፤ አማራው ላይ የደረሰውን በደል በማጣጣል በባይተዋርነት ያሰናብቱዋቸዋል።

ዛሬ ሔኖክን የሚከሰሱ ወገኖች የግምቦት 7 መሪ ዶር ብርሀኑ ነጋ ላንቃቸው እስኪደክም ለህወአት የዘመሩ፤ የተቆረጠች ኢትዮጵያን ለመጀመሪያ ጊዜ በመጻፋቸው ለህዝብ ያስተዋወቁ፤ መለስ ዜናዊ ቢሮ ያለ ቀጠሮ ወጣ ገባ ይሉ እንደነበር የዘነጉ ይመስላል። ይህች ፎቶም ስለ ዶር ብርሀኑ ብዙ ትናገራለችና

ብትታይ ኣትጎዳም (<http://www.smgebru.com/2007/09/twice-benefit.html#!/2007/09/twice-benefit.html>) :: ከህወአት ቤተኝነታቸው ከተገለሉ በኋላ ዶር ብርሐኑ በየሰብሰባው የአማራውን ጨቋኝ አባርጦ የትግሬን ጨቋኝ ለመተካት አይደለም ብለው ያለ ማስተዋል የወረወሩትን ዘለፉ አባሎቻቸው አቃልለው ተመልክተውት ይሆናል። ይህን ሀሳብ በጥላቻ ትኩሳት ከመወርወር ባሻገር የአማራውን ጨቋኝነት በምሁራዊ ትንታኔና በተጨባጭ ያስረዱበት ወይም ደግሞ በድፍረት ካቻዎቻቸው ጋር ቦታና ጊዜ መርጠው ለመፋለም የጠየቁበት ጊዜ የለም። ዶር ብርሐኑ ቆርጠው ይህን ፍልሚያ በልበ ሙሉነት ከመረጡ ያለቅድሚያ ዝግጅት የአንድነት ሀይሉን ወክሎ ዶር አሰፋ ነጋሽ እሳቸው በመረጡት የምሁር ደብር ተገኝቶ እንደሚፋለም በልበ ሙሉነት ማረጋገጥ ይቻላል እምነትም አለን። ዛሬ አማራው እሳቸው ከመለስ ዜናዊ ጋር በቀመሩት ቀመር ይህ ሁሉ መከራ ሲደርስበት ያንን ሳያገናዝቡ አንድ በአስተሳሰብ የተጎዳ ተራ ዜጋ ሊናገረው የማይደፍረውን መናጋራቸው ከማዘን አልፎ ጊዜው ሲደርስ ሊያስጠይቃቸውም ይችላል ባይ ነኝ።

በሌላው አንጻር ሔኖክ እንደ ዶር ብርሀኑ ወይም እንደ አቶ አንዳርጋቸው ጽጌ የህወአት በረከት ተቋዳሽ አይደለም ። ቀደም ባለው ጊዜም ተወልዶ ተራማጂ ተራጋጭ በሚል የጥራዝ ነጠቅ ፖለቲካ ዉስጥ ገብቶ የኢትዮጵያ ጀግኖችን አስገድሎ አገርን በዘር የሚያምስ ፍልስፍናም ላይ አሻራው አላረፈም። ያለ መታደል ሁኖ አእምሮውን በእውቀት በሚያገለበትበት እድሜው ሀገሩንና ወገኑን ለማዳን ከታላላቆቹ ጋር በጨበጣ ዉጊያ ተሰልፏል። ሔኖክ ላይ በቀጥታና በተዘዋዋሪ ለሚወረወርበት ጥቃት የአማራ ጉዳይ ያገባኛል የኢትዮጵያ ጉዳይ ያገባኛል የሚል ዜጋ ሁሉ ሊመክትለት ይገባል።

ጁዋር መሀመድ፣ ሰየ አብረሀ፣ አረጋዊ በርሄ፣ አለምሰገድ ገ/አምላክ፣ ሌንጮዎችን የመሳሰሉት ከግምቦቶች ክብርና ሙገሳ ሲቸራቸው ሔኖክ ላይ የተቀነባበረ ጥቃት ማድረስ አሁንም መዳረሻው ሔኖክ ሳይሆን አማራና ኢትዮጵያዊነት ላይ መሆኑን መዘንጋት የለበትም። ሔኖክ በቅርቡ በለቀቀው ጽሁፉም አማራው አክብሮ ብቻ ሳይሆን ተከብሮም የሚኖርባትን ኢትዮጵያን ለመፍጠር በርትቶ መደራጀትና መታገል እንዳለበት ጥቃት ለደረሰበት ለአማራው ወገኑ አስገንዝቧል በዚህም መልእክቱ ስፍር ቁጥር የሌለው የአማራ ተወላጅ ከጎኑ መቆሙን በተግባር አሳይቷል። ቀደም እንዳለው ጊዜ አማራው ያፍ ማሟሻ ሁኖ ያለ መቅረቱንና ለተወረወረው ድንጋይ ሁሉ ምላሽ መስጠቱን ከሰሞኑ ግብግብና የሔኖክ ደቀመዝሙሮች ለሔኖክ የሰጡትን የተግባር አንድነት የሔኖክ ተፋላሚዎች ጉዳዩ ወዴት ሊያመራ እንደሚችል ሊገነዘቡት ይገባል። የመዉጊያውን ብረት ብትቋቋም ላንተ ይብስብህል የሚለውን የመጽሃፍ ጥቅስም አብሮ ማገናዘብ ጥቅም ያለው ይመስላል።

በፈረንጆቹና ባንዳነት አንገታቸውን ባስደፋቸው የባንዳ ልጆች አማራው ላይ የተቀነባበር ጥቃት ተከፍቷል ይህን ተከትሎ አማራው እራሱን ከጥቃት እንዳይከላከል የሚሰነዘሩት የማጃጃያ ሀሳቦች ብዙ ናቸው። እስከዛሬ ለመከራው ጀሮ ያልሰጡት ሃሳብ ሰጭዎች በአማራነት መደራጀት ኢትዮጵያዊነትን አያሳንስም ወይ ብለው ይጠይቃሉ? አዎ በጣም ያሳንሳል ነገር ግን አማራው በነገዱ ሲደራጁ የመጨረሻው ነገድ እንጅ የመጀመሪያው አይደለም ሌሎች በነገዳቸው ሲደራጁ ጭቆናን ለመከላከል የሚል ሽፋን የሰጡት ግምቦቶች አማራው ሲሞክረው ግን ዘረኛ ብለው ይፈረጃሉ። በአማራው ላይ የሚደረገው ግፍና በደል ከጊዜ ወደጊዜ እየጨመረ አማራው በኢኮኖሚ፣ በማህበራዊ ኑሮው፣ ከብሄራዊ ጥቅሙ ከመገለሉም ባሻገር ቀጥታ የሆነ የዘር ማጥፋት እርምጃ በህዋአትና ደጋፊዎቹ እየተፈጸመበት ይገኛል። ይህ ነገር ከጅምሩ የገባቸው ፕሮፌሰር አስራት እንዳሉት ቢታገልም ባይታገልም በኢትዮጵያ ጠላቶች ስለሚገደል ያለው ምርጫ ታሪክን ሰርቶ እራሱን አስከብሮ ወደማይቀረው አለም መጉዋዝ ብቻ ይሆናል። ይህም እንደ በላይ ዘለቀና ሌሎች ወገኖቹ ስሙን ከመቃብር በላይ ያዉለዋል።

ከላይ በተገለጸው መሰረት ህወአት አማራ እሳከለ ድረስ ትግሬ ትግሬን ሁኖ መኖር አይችልም ብሎ በፖሊሲ ደረጃ በነደፈው ጽንፈ ሀሳብና ይህን ሀሳብ እንዲጋሩት በፈለፈላቸው የነገድ ድርጅቶች አማራውን ከገደል በመወረወር፣ በእሳት በማጋየት፣ በእምነት ቦታው በእሳትና በስለት በመቁረጥ፣ በመግደል ፣ ከኖረበት አገሩ በማፈናቀል በዘመናችን ሊደርስ የማይታሰብ ግፍና ሰቆቃ አድርሰውበታል።
(<https://www.youtube.com/watch?v=A-ZynRrv0uU>) ::

ዛሬ የኔ ሰው ገብሬ በወጣትነቱ ማንኛውም ዜጋ እንደ ህልም የሚያየውን ሙያውን ትቶ የህወአትን ዘረኝነት ለማጋለጥ በወሰደው እርምጃ ወደ እስር ተወርገውሯል የሚያሳዝነው በዛሬ አገር በተደጋጋሚ አቶ አንዳርጋቸው እንዲፈታ ምልጃ ሲደረግ ሰለየኔ ሰው ገብሬ ግምቦት ገና ኢሳት ዝምታን መርጠዋል የኔ ሰው ገብሬ የኮንጎ ተወላጅ እንደ ሆነ ሁሉ። ለመሆኑ የግምቦት ገና አባሎች ወይም የኢሳት ጋዜጠኞች የኔ ሰው ገብሬን አይነት የበራ እድልና ስራ ቢኖራቸው እሱ ያደረገውን እርምጃ ይሞከሩት ይሆን? በፍጹም አይሞከሩትም ከብዙዎቹ እንተዋወቃለንና። በእውነት የኔ ሰው ገብሬ፤ኮለኔል ደመቀ፤ኮለኔል ታደሰ ሙሉነህ ገድል ከለሊሳ ፈይሳ፤ ከበቀለ ገርባ አስተዋጽኦ አንሶ ይሆን ለስራቸው ሺፋን ያልተሰጠው? በፍጹም መልሱ እነዚህ ግለሰቦች አማራ በመሆናቸው አስተዋጽኦቸው የግምቦት ገና ድርጅትንም ሆነ የኢሳት ጋዜጠኞቹን ቀልብ ሊሰብ ባለመቻሉ ነው።አሁን ግን የአማራው ህመም ህመሙ የሆነው ድርጅትና ህዝብ ተጋድሎቸውን ይዘክረዋል።

ወደ ማጠቃለያው ሲመጣ
ኢሳትን በተመለከተ

ኢሳት በልምድም በስርጭትም ጎልብቷል ነገር ግን ኢሳት ለኢትዮጵያና ኢትዮጵያዊነት እንዲወልድ ከተፈለገ የግምቦት ገና አባሎች ባስቸኳይ ከኤዲቶሪያል ቦርዱ እንዲለቁ ሁነው በነጻ አመለካከታቸውና በህዝብ ዘንድ ከበሬታ ያላቸው በምሁር መመዘኛ ብቻ ሳይሆን ለሀገር ፍቅር ያላቸው ግለሰቦች ተመርጠው ቦታውን እንዲይዙት ማድረግና የግምቦት ገና አቀንቃኝ ጋዜጠኞች ከድርጅት መንፈስ በጸዱ ጋዜጠኞች እንዲተኩ ማድረግ። ኢሳት በኢትዮጵያውያን መዋጮ እንጂ በግምቦት ገና መዋጮ የሚካሄድ የሚዲያ ተቋም ባለመሆኑ ዜጎች ለምንጠይቀው የማሻሻያ እርምጃ በቀና መንገድ ጉዳዩ ታይቶ የማሻሻያ እርምጃ ቢወሰድ ጠቃሚነቱ ለኢሳትም ጭምር መሆኑን ማስገንዘብ እንወዳለን። ነገር ግን ኢውነትም መንገድም በኛ በኩል ነው ተከተሉ እንጂ አትጠይቁ ከተባለ የኢሳት መጻኢ ጊዜ ክማንም በላይ ለኢሳት አስቸጋሪ ጊዜ የሚገጥመው መሆኑን ልናስገንዘብ እንወዳለን።

ሔኖክን በተመለከተ

ሔኖክ ወጣትና በድር ጥንጥን እንደምናያቸው ጸሃፍት ቀደም ባለው ጊዜ ተቧድነህ ዜጋ በእጄህ ያለፈ ወጣት አይደለህም በሀገርህም ላይ ግፍን አልሰራህም በዚህ ልትኮራ ይገባሃል። የነገርን ሙዳ ሲቆርጡና ጥለፈው ጣለውን አሰራር ከተቀኙት ጋር ሞራልህን ማቆሽሽና እራስህን ወዳልፈለግኸውና ወዳላሰብኸው መንገድ መጠለፍህ ላንተ የሚበጁ አይመስልም። ለሀገርህ ባቅምህና በእውቀትህ ስራ። ለሀገር ለወገን በሚጠቀም ጉዳይ ላይ ምክር አንጂ ባለፈው እንዳደረጉህ አንተን ጭቃ ለመለወስ ክሚደረገው ውይይት፤ ቃለመጠይቅ፤ክጽሁፍ እስጥ አገባ መልስ እራስህን አርቅ። መኖርህን በእውቀት መተናጸህን የሚፈልግ አገርና ህዝብ ስላለህ በርትትህ ተማር። በትምህርትህ ተቀናቃኞችህ ሳይፈልጉ በግድ እንዲያከብሩህ ይገደዳሉ። በዚህ አጋጣሚ በየሀገሩ ደቀመዛሙርትህ ስለተበራከቱ በማንኛውም መንገድ ሞዴላቸው ሁነህ ተገኝ በትምህርት እራስህን አንጽ።

ግምቦት ገን በተመለከተ

ባጠቃላይ ግምቦት ገ ዉስጥ እንደማንኛችንም በሀገር ፍቅር ስሜት የነደዱ ብዙ ዜጎች ይገኙበታል በዚያው ልክ ኢትዮጵያ ክእጃቸው ያመለጠችባቸው ኤርትራውያንም ግምቦት ገን ታክከው ጉዳያቸውን ሊያሰፈጽሙ ደፋ ቀና ሲሉ ይታያሉ። የዘር ድርጅቶችም ከአንድነት ይልቅ ለነሱ ከፋፋይ አላማ የተምበረከከ ስለሚመስላቸው ስራውን በአሉታ ይመለከቱታል ድጋፋቸውንም ይለግሱታል። የአንድነት ሐይሎች ግን በሻቢያ በኩል ጤናማ ነገር እንደማይገኝ አጥብቀው ያምናሉ ስለዚህም የግምቦት ገ አካሄድ አይመቻቸውም ልሳኑ ኢሳትም የግምቦት ገን ተንበርካኪነት ስለሚያስተጋባ አጥብቀው ይጠሉታል፤ ህወአትና ሻቢያ ትላንተ ባገራቸው ላይ የፈጸሙትንም እንዲህ ባጭር ጊዜ የሚረሱት አይሆንም። ለዚህም

የሚያቀርቡት ምክንያት ቀደም ባለው ጊዜ በኤርትራ በኩል ነጻነት ሊመጣ ይችላል በሚል ወደዛው ተጉዘው በኢሳይያስ አፈወርቅ ኤርትራ የተገነባቱትን የሞቱትን በእስር የሚማቅቁትን ዜጎች ክግምት በማስገባት ነው።

ነገሩን ወደ አንድ ወገን ሲሸክፍ ግምቦት 7 ኢትዮጵያዊ ድርጅት ሁኖ እንዲወጣ ትግሉን ኢትዮጵያዊ ማድረግ ይኖርበታል ለትላንትናዋ ክፍለ ሐገራችን ኤርትራ ተንበርክኮ ጥንታዊት ኢትዮጵያን ማዋረድ አይገባዉም። ትግሉን በሀገሩ ጫካ፣ ጫዳ፣ ወንዝና ሸንተረር አድርጎ የሚታይ ስራ መስራት አለበት ገንዘብ ብቻ አዋጡ አትተቹኝ አትጠይቁኝ የሚለው አባባል የትም አያደርሰዉም። እንደዉም አመራሩም እንደ ፕሬዚዳንት ኢሳይያስ ወደ ንግስና እያመራ ስለሆነ በአዲስ አበባቱ ቢተካ ለጥንካሬዉ ይበጃል ባይ ነኝ። በተረፈ አገርን ነጻ ከማውጣት ይልቅ ተቹኝ በሚላቸዉ ላይ ብቻ ካነጣጠረ መጨረሻዉ እንደማያምር ለመናገር ሊቅ መሆን አያስፈልግምና ትኩረታችሁ ታላቅዋ ኢትዮጵያ ላይ እንጂ በንፋስ አድራሹ ታሪክ ተመስርታችሁ መሆን እነደሌለበት ልናስገነዝብ እንወዳለን። ተፈለገም ተጠላም ዶር ሐይሌ ላሬቦ እንዳለዉ ኢትዮጵያ ኢትዮጵያን ሁና ትቀጥላለች ተረተኞችም በአንድ ወቅት እንዲህ ተሞክሮ ነበር በሚል ገጽ በታሪክ ቦታቸዉን ይይዛሉ።

ኢትዮጵያ ለዘላለም ትኑር ለማንኛዉም ለትችት፣ ለእርማት፣ ለመማማር ክላይ በጻፍኳት አድራሻ ፈልጉኝ። መልካም ገና እና አዲስ አመት